

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

श्रीनिवासरामानुजमहादेशिकैः (मैसूर आण्डवन्) अनुगृहीतम्  
॥ श्रीमदाचार्यवैभवशतकम् ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

## ॥ श्रीमदाचार्यवैभवशतकम् ॥

श्रीरङ्गनाथः

कस्तूरीकलितोर्ध्वपुण्ड्रतिलक ! श्रुत्यन्तलोलेक्षण !  
मुग्धस्मेरमनोहराधर ! हरे ! मुक्ताकिरीटोज्ज्वल !।  
पश्यन्मानसपश्यतोहररुचे ! श्रीरङ्गनेत्रीपते !  
श्रीमद्वेदवतंसलक्ष्मणगुरुः दीव्यात् समानां शतम् ॥ 1 ॥

कासारभूतमहदाह्वय भक्तिसार -  
भक्ताङ्घ्रिरेणुकुलशेखरपाणमुख्यैः।  
गोदाशठारिकलिवैरिभिरीड्यमान !  
श्रीरङ्गराज ! गुरुरत्र शतं समास्तात् ॥ 2 ॥

सत्यसङ्कल्पकल्पद्रुः श्रितेच्छाफलदो महान्।  
श्रुत्यन्तलक्ष्मणगुरुः आस्तां अत्र शतं समाः ॥ 3 ॥

सर्वश्रेयःप्रदः श्रीमान् सदाचार्यामरद्रुमः।  
आस्तिका भूसुरास्तुष्टा निषेवन्तेऽवतात् श्रितान् ॥ 4 ॥

कल्पद्रुः स्वाश्रितान् सर्वान् फलदानेन रक्षति।  
फलाऽऽदानात् श्रितास्सर्वे तोषयेयुः फलप्रदान् ॥ 5 ॥

केवलं फलदृष्ट्यैव न कुर्यात् गुरुसेवनम्।  
कर्तव्यदृष्ट्याऽऽचरितं दद्यादेवाऽतुलं फलम् ॥ 6 ॥

सदाचार्यस्य विषये त्वरेयुर्जागरूकतः।  
स्वस्वकर्तव्यतादृष्ट्या ये स्युस्ते यान्ति सत्फलम् ॥ 7 ॥

आचार्या अस्मदीयाः श्रितसकलहृदावासिनस्सर्वदास्स्युः  
अत्यन्तोदारशीलाः इति हि सकलहृत्स्वादृतास्सन्ति हृष्टाः।  
लोकेऽस्मिन् वत्सराणां शतं अधिकमितो देववत् स्युर्हुपास्याः  
एवं चेदेव देवाः सकलसुहृदयामोदिताः शोभितास्स्युः ॥ 8 ॥

लक्ष्मीकेलिगृहायमाणविलसन्नेत्राम्बुजो वाग्वधू -  
सम्यङ्गर्तनमन्दिरायितमुखो धर्मैकतानाशयः।  
सङ्ख्यावत्सुजनाभिरक्षणभुजो हंसाऽवतंसस्स्वयं  
देवोऽसावसमस्समः समवतात् मोदात्समानां शतम् ॥ 9 ॥

### श्रीनिवासः

भूयो भूयो नमामः प्रणुम इह निधिं श्रेयसां श्रीनिवासं  
प्रायो ध्येयोऽखिलैर्यो निखिलकलिमलोद्धूतयेऽलं धरित्र्याम्।  
रायो लक्ष्मीनिवासात् हृदयसरसिजे यस्य वर्षन्ति हर्षात्  
सोऽयं हर्षात् प्रवर्षत्वतिमहितयतेः आयुरंशे शतर्द्धिम् ॥ 10 ॥

श्रीशेषाद्रिनिवासरञ्जितरमावासाधिवास ! प्रभो !  
कोऽशक्योऽधिकभूम्न एव भुवि नाम्नोऽर्थेषु दातुं हरे !।  
धाम्नस्ते श्रिय उर्वरेश ! करुणासीम्नस्सुदाम्नः प्रिय !  
गोपालं सफलं यदीच्छसि गुरोः पूर्णायुषं कारय ॥ 11 ॥

श्रीवेष्वञ्जितगोपजुष्टमहिमन् ! श्रीवास ! भक्तेष्टद !  
वृत्रार्याद्यतिदुर्लभं पदमवापात्राशु भक्ताग्रणीः।  
गुर्वाशावशतोऽद्य ते करुणया याचे फलं देहि मे  
श्रीमद्वेदवतंसलक्ष्मणगुरुः भूयात् शतायुर्ध्रुवम् ॥ 12 ॥

श्रीकाञ्चीपुरविराजमानदेवाः श्रीदेवाधिराजः

दिव्यन् ! सत्यव्रतोर्व्या करिगिरिशिखरे पुण्यकोटीविमाने  
भूमन् ! देवाधिराज ! श्रितवरद ! महादेव्यधीशान ! देव !।  
नागेन्द्राऽनन्तसाक्षात्कृत ! दुरितहरानन्ततीराधिवासिन् !  
श्रीमद्वेदान्तरामानुजयतिप इहाऽऽराजतादाशताब्दम् ॥ 13 ॥

यथोक्तकारी

भोगीन्द्रतल्प ! भगवन् ! श्रितकल्पशाखिन् !  
श्रीकोमळाप्रिय ! रमेश ! यथोक्तकारिन् !।  
कासारकल्यरिमुनिस्तुत ! भक्तिपार -  
सङ्कीर्तिताऽस्तु गुरुरेष मुदा शतायुः ॥ 14 ॥

भोगीशानशयान ! संश्रितमहाभक्तैककल्पद्रुम !  
लक्ष्मीनायक ! कोमळाप्रिय ! यथैवोक्तं तथाकारक !।  
कासाराङ्कितकल्यरातिमुनिराङ्गीभक्तिसारैर्नुत !  
वेदान्तादिमलक्ष्मणाख्यमुनिराट् भातात् शताब्दं भुवि ॥ 15 ॥

श्रीमन् ! अष्टभुजादिकेशव ! हरे ! पद्मावतीवल्लभ !  
व्योमाकारविमानमण्डित ! करिप्रत्यक्ष ! कारुण्यवन् !।  
नागाधीशसरोविहार ! भगवन् ! सारप्रदानादर !  
कल्यर्युक्तिनुत ! स्युराशतसमं वेदान्तरामानुजः ॥ 16 ॥

वेळुक्कै

स्वामिन् ! मुकुन्द ! यदुनन्दन ! भार्गवीश !  
कार्तस्वरोत्तमविमानग ! कल्यरीड्य !।  
भृग्वक्षिगोचर ! कदम्बसरोविहारिन् !  
वेदान्तलक्ष्मणगुरुर्लसतात् शताब्दम् ॥ 17 ॥

दीपप्रकाशः

वाणीप्रत्यक्ष ! वाणीसर उपवसते ! भावितात्मप्रकाश !  
वासिन् ! श्रीकृद्विमाने मरकतमणिवल्लीश ! दीपप्रकाश !।  
श्रीवेदान्तार्यसूक्तिप्रकटितमहिमावास ! तेजोविशेष !  
श्रीमद्वेदान्तरामानुजगुरुरिह नो दीव्यतात् आशताब्दम् ॥ 18 ॥

त्रिविक्रमः

त्रिविक्रम ! नतार्तिहन् ! अमृतवल्लिकोपघ्न ! भोः !  
रमाकरविमानग ! प्रथितनागतीर्थाञ्चित !।  
फणाधरवराक्षिगोचर ! हरे ! कलिद्विण्णुत !  
समास्स्युरिह नश्शतं निगममौळिरामानुजाः ॥ 19 ॥

नीरहम् - जगदीशस्वामी

श्रीमन् ! धराधिप ! धरेशविमानयान !  
भूमण्डलाप्रिय ! जगद्विदितात्मभाव !।  
लोकाभिराम ! कलिवैरिनुत ! प्रभो ! नः  
वेदान्तलक्ष्मणगुरुः शरदां शतं स्तात् ॥ 20 ॥

कारहम्

पद्मामणीश ! करुणाकर ! सत्यकाम !  
गार्ग्याक्षिगोचर ! समस्तसमुद्दिधीर्षो !।  
स्वामिन् ! कलिद्विडभिकीर्तित ! चक्रपाणे !  
वेदान्तलक्ष्मणगुरुः शरदां शतं स्तात् ॥ 21 ॥

कार्वानम् (कळ्वन्)

कळ्वाभिधेश ! कमलेश महादयाळो !  
शौरीतटाकतटलोल ! शिवाभिलक्ष्य !।

श्रीकल्यरातिमुनिराद्भुत ! वीर ! विष्णो !

वेदान्तलक्ष्मणमुनिः जयतात् शताब्दान् ॥ 22 ॥

प्रवाळवर्णः

प्रवाळवल्लीरमण ! प्रवाळवर्ण ! प्रवाळाख्यविमानपूर्ण !।

श्रीकल्यरातिस्तुत ! चक्रतीर्थ ! समाश्रितं योगिवरान् समीक्षे ॥ 23 ॥

पाडहम् - पाण्डवदूतन्

भद्राभिख्यविमानवन् ! प्रभुमणे ! श्रीसत्यभामापते !

भूतेशेन कलिद्विषा प्रणुत ! भोः ! श्रीभक्तिसारस्तुत !।

हारीतेक्षित ! रुक्मिणीश ! भगवन् ! श्रीमन् ! महाख्यातिमन् !

श्रीमद्वेदवतंसलक्ष्मणमुनिः भात्वाशताब्दं मुदा ॥ 24 ॥

पुण्डरीकाक्षः

ज्योत्स्नानन्दाभिपूर्णाऽनितरसहकृदानन्दिनीप्रेमधामन् !

पुंसूक्त्याख्ये विमाने विरचितवसते ! पुण्डरीकाक्ष ! भूमन् !।

श्रीमन् ! एकाग्रनाथप्रिय ! सुगुणनिधे ! कल्यरातीडितात्मन् !

बाभान्त्वानन्दवर्षिश्रुतिशिखरमुखा लक्ष्मणा आशताब्दम् ॥ 25 ॥

आदिवराहः

श्रीमन् ! आदिवराह ! वामनविमानस्थाऽभयाम्बापते !

काञ्च्यां आश्रमवाञ्छयाश्रितनिधे ! भक्तैकसंलक्षित !।

नित्यां पुष्करिणीं उपाश्रितहरे ! श्रीकल्यरातीडित !

श्रीमद्वेदवतंसलक्ष्मणगुरुः दीव्यात् समानां शतम् ॥ 26 ॥

वैकुण्ठनाथः

वैकुण्ठनाथ ! पुरुषोत्तम ! वासुदेव !  
वैकुण्ठवल्ल्यधिप ! संश्रितसर्वरक्षिन् ।  
कारुण्यवन् ! कुमुदनामविमानवासिन् !  
वेदान्तलक्ष्मणगुरुः जयतात् शताब्दान् ॥ 27 ॥

तिरुवहीन्द्रपुरं श्रीदेवनायकः

श्रीदेवनायक ! हरे ! शशिताक्ष्यदृष्ट !  
भोगीन्द्रतीर्थवसते ! गरुडापगेश ! ।  
वैकुण्ठनेत्र्यधिपते ! गुरुराट् शताब्दान्  
त्रयन्तलक्ष्मणमुनिः व्यरुगेव भातात् ॥ 28 ॥

मधुरै गोवर्धनेशः

श्रीमान् ! गोवर्धनेश ! प्रणतजनहृदानन्ददायिन् ! मुरारे !  
गोरक्षिन् ! सत्यभामासहचर ! यमुनावाहिनीतीरलोल ! ।  
स्वामिन् ! गोदाशठारिस्तुत ! मधुमधुरावास ! सद्धर्मपाल !  
श्रीरङ्गाधीशसेवी श्रुतिशिखरमहालक्ष्मणोऽस्त्वाशताब्दम् ॥ 29 ॥

श्रीमदहोबिलहरीशानः

लक्ष्मीसंश्लिष्ट ! शिष्टोद्धरणसुकृतिमन् ! केसरिन् ! आर्तिहारिन् !  
श्रीमन् ! हैरण्यगर्भोद्विदलन ! नृहरे ! शिष्टरक्षैकदीक्ष ! ।  
प्रह्लादाह्लादकारिन् ! कलिरिपुवितुत ! श्रीशठारीष्टतुष्ट !  
श्रीमद्वेदान्तरामानुजगुरुयतिराट् आशताब्दं भुवीन्धाम् ॥ 30 ॥

नवमोहनकृष्णः (गोवर्धनम्)

श्रीमन् ! कवेरतनयातटराजमान -  
श्रीकृष्णराजपुरभासुर ! मानिवास ! ।

वेणूलसत्कर ! विधूतसमाश्रितार्ते !  
वेदान्तलक्ष्मणगुरुः शरदां शतं स्तात् ॥ 31 ॥

गोकुलबृन्दावन - नवमोहनकृष्णः

श्रीमन् ! गोकुलपाल ! दिव्यमहिमन् ! श्रीसत्यभामाधव !  
नन्दानन्दन ! रुक्मिणीप्रिय ! हरे ! गोपाल ! भक्तेष्टद !।  
गोदाकल्यरिविष्णुचित्तकुलमौल्युद्धीत ! हे मोहन !  
आम्नायान्तमुखात्तलक्ष्मणगुरुः दीव्यात् समा आशतम् ॥ 32 ॥

मेधाधारगुरुः धराधरसुराधारार्चितामोदकः  
गोदासुन्दरसन्मनोहरसुधास्वादी सुधीमन्दिरः।  
योगीन्द्रः स्वपरानुकूलमतिवाक्कृत्यानुकूलाकृतिः  
हर्षात् वर्षशतं लसत्विह गुरुर्वेदान्तरामानुजः ॥ 33 ॥

नैमिशारण्यम् - देवराजः

नैमिशाटवीमहीश ! दिव्यकान्ततीर्थवन् !  
श्रीहरिप्रियासनाथ ! गोमतीधुनीप्रिय !।  
व्यासयोगिभासुराऽवनीसुरार्चित ! प्रभो !  
वेदमौलिलक्ष्मणास्स्युराशतं समा इमे ॥ 34 ॥

अयोध्या - श्रीरामः

श्रीमन् ! लोकाभिराम ! श्रितजनहृदयाराम ! रामाभिराम !  
सौजन्यावास ! भूमन् ! शुभगुणमहिमन् ! राम ! सम्पूर्णकाम।  
स्वामिन् ! आत्माश्रितेभ्यः शरणद ! सरयूवर्त्ययोध्याधिधाम !  
योगी वेदान्तरामानुजगुरुरिह संवत्सराणां शतं स्तात् ॥ 35 ॥

देवप्रयाग श्रीरामः

देवप्रयागपुरुषोत्तम ! पुण्डरीक -

वल्लीसनाथ ! भगवन् ! बहुपुण्यनामन् !।

श्रीविष्णुहृत्कलिरिपुस्तुत ! नीलमेघ !

श्रुत्यन्तलक्ष्मणगुरुः शरदां शतं स्तात् ॥ 36 ॥

श्री बदरीनारायणः

श्रीमन् ! मूलमनूक्तसर्वपुरुषार्यैकाश्रय ! श्रीनिधे !

हैमक्षमाधरमौलिलक्ष्यबदरीनारायण ! अस्मन्निधे !।

श्रीमत्कल्यारिविष्णुचित्तविनुत ! श्रीभक्तकल्पद्रुम !

श्रीमद्वेदवतंसलक्ष्मणगुरुः स्तादाशताब्दं भुवि ॥ 37 ॥

सालग्राममूर्तिः

सालग्रामसमग्रवर्णतफलीभूतार्थसङ्केपकृत्

सालग्रामनिवास ! नित्यविभव ! श्रीमूर्तिरूपिन् ! हरे !।

सर्वोपादृतमूर्तिवैभवनिधे ! श्रीविष्णुहृत्कल्यारि -

प्रोद्गीतश्रुतिमौलिलक्ष्मणगुरुः स्वास्तां समानां शतम् ॥ 38 ॥

गोवर्धनः

क्षीराम्भोनिधितस्युताप्रिय ! हरे श्रीविष्णुचित्संस्तुत !

देवाष्टाङ्गविमानगाऽमृतसरोवासिन् ! कलिद्विष्णुत !।

श्रीभूनायक ! भक्तिसारकुलमौल्युद्गीत ! भक्तेष्टद !

स्वामिन् ! श्रीश्रुतिमौलिलक्ष्मणगुरुः जीयात् समानां शतम् ॥ 39 ॥

तिरुवळूर् - वीरराघवस्वामी

श्रीवीरराघव ! भुजङ्गशयान ! देव !

हत्तापनाशकसरस्तटवासलोल !।

भक्तार्तिहन् ! कलिविरोधिमुनीन्द्रगीत !

श्रुत्यन्तलक्ष्मणगुरुः लसतात् शतायुः ॥ 40 ॥

परवासुदेवः

पूर्णात्मन् ! परवासुदेव ! भगवन् ! शेषाधिशायिन् ! दयिन् !

प्रत्यक्षीकृतनित्यमुक्तक ! विभो ! लक्ष्मीमहीनायक ! !

सम्पूर्णानुभवप्रदायक ! सरोमुन्यादिसर्वेडित !

स्वामिन् ! श्रुत्यवतंसलक्ष्मणगुरुः जीयात् समानां शतम् ॥ 41 ॥

घटिकाचलयोगनारसिंहः

भूमन् ! योगनृसिंह ! योगिसुमनस्सौगन्ध्यसम्मोदक !

स्वामिन् ! मारुतिदृक्प्रसन्न ! घटिकाद्रीशाऽमृताम्भःप्रिय ! !

श्रीमन् ! श्रीमहदाख्यकल्यरिशठार्युद्रीतकीर्ते ! प्रभो !

योगिश्रीश्रुतिमौळिलक्ष्मणगुरुः जीयात् समानां शतम् ॥ 42 ॥

तिरुवल्लिकेणि - पार्थसारथिः

श्रीमन् ! अर्जुनसारथे ! गुणनिधे ! श्रीरुक्मणीश ! प्रभो !

आनन्दाख्यविमानभूषण ! दयाक्षीराम्बुधे ! ऽस्मन्निधे ! !

रक्षिन् कल्यरिभक्तिसारमहदाख्योद्रीत ! वेदप्रिय !

स्वामी नः श्रुतिमौळिलक्ष्मणगुरुः दीव्यात् समानां शतम् ॥ 43 ॥

तिरुनीर्मलै - नीलमेघप्पेरुमाळ्

स्वामिन् ! श्रीमणिकर्णिकाभिधसरोधोऽधोनिवासिन् ! हरे !

श्रीभूताख्यमुनीड्य ! कल्यरिवचोगीतासु नस्सत्फल ! !

योगिन् ! नीलघनाभिराम ! परमश्रेयोऽधिधामन् ! प्रभो !

श्रीमन् ! वेदशिरा हि लक्ष्मणमुनिः दीव्यात् समानां शतम् ॥ 44 ॥

तिरुनीत्रवूर् - भक्तवत्सलन्

श्रीकल्यरात्यात्मज ! भक्तवत्स !  
महोत्पलाख्यातविमानवासिन् !।  
श्रीमत्प्रसूवल्लभ ! ते दयातः  
स्ताल्लक्ष्मणो वेदशिराशशतायुः ॥ 45 ॥

तिरुविडवेन्दै - नित्यकल्याणस्वामी

श्रीमन् ! कोमलवल्लिकाप्रिय ! हरे ! कल्याणतीर्थप्रिय !  
कल्याणाख्यविमानपावनकर ! श्रीभूमिनीळाप्रिय !।  
मार्कण्डेयमुनिप्रसन्न ! करुणामूर्ते ! प्रपन्नप्रिय !  
आचार्या विलसन्तु वत्सरशतं श्रुत्यन्तरामानुजाः ॥ 46 ॥

तिरुक्कडल्मल्लै - महाबलिपुरम्

नित्यक्षेत्रशयान ! भोगिशयन ! श्रीभूमिनीळाप्रिय !  
व्योमाकारविमानपावन ! हरे ! भूतोदयक्षमापते !।  
भूतर्षीडित ! भक्तिसारकलिवैर्युद्धीत ! सर्वेक्षित !  
श्रीमद्वेदवतंसलक्ष्मणगुरुः प्रेन्धां समानां शतम् ॥ 47 ॥

तिरुप्पुट्टुळि - विजयराघवन्

जटायुनयनोल्लसन् ! विजयराघव ! स्वस्तिकृत् !  
जटायुसर आवसन् ! विजयकोटिसंशोभित !।  
हरे ! मरकतापते ! कलिरिपूक्तिसम्प्रीणित !  
लसेत् शततमा भुवि श्रुतिशिरो गुरुर्लक्ष्मणः ॥ 48 ॥

तिरुक्कोवलूर् - त्रिविक्रमः

श्रीमन् ! त्रिविक्रम ! हरे ! सुमगोपिकेश !  
श्रीकृष्णतीर्थगत ! गोपपुराधिराज !।

भूतादिसन्नत ! मृकण्डुबलीन्द्रदृष्ट !

श्रुत्यन्तलक्ष्मणगुरुः जयतात् शताब्दान् ॥ 49 ॥

चित्रकूटं गोविन्दराजः

श्रीमन् ! गोविन्दराज ! श्रितवरद ! महाभोगिभोगेशयान !

सन्मूर्ते ! पुण्डरीकाभिधवरदयितावल्लभ ! श्रीमहीश ! !

स्थाणुप्रत्यक्ष ! कण्वेक्षित ! कलिरिपुसत्सूक्तिसंगीत ! देव !

सत्यश्रीर्वेदमौलिः गुरुरिह लसतात् लक्ष्मणो ह्याशताब्दम् ॥ 50 ॥

श्रीमुष्णं - भूवराहः

भूवराह ! लोकपाल ! भूमिभारनाशक !

सत्पुराणसुप्रसिद्धदिव्यदेशपावन ! !

साधुवर्गपोषक ! व्यसाधुवर्गशोषक !

वेदमौलिलक्ष्मणाः समाश्रितं मुदाऽऽसताम् ॥ 51 ॥

कुम्भघोण - शार्ङ्गपाणिः

श्रीमन् ! कोमळवल्ल्यधीश ! भगवन् ! श्रीशार्ङ्गपाणे ! हरे !

उद्योगाभिधभोगितल्प ! महिमन् ! हैमं सरोऽधिष्ठित ! !

गोदाकल्यरिविष्णुचित्तशठजिद्धीत ! श्रितत्र ! प्रभो !

श्रीमद्वेदवतंसलक्ष्मणगुरुः दीव्यात् समा आशतम् ॥ 52 ॥

विमाने प्रणतत्रेऽत्र वासिन् ! वैदिकनामनि ।

श्रितत्रातः ! श्रुतिशिरोलक्ष्मणास्स्युश्रितं समाः ॥ 53 ॥

भारतराष्ट्रीय प्रधान महानगरीस्थस्वीयदेवानुग्रहप्रार्थना

सर्वे सर्वास्समा अत्र समा एव लसन्त्यहो ।

ईदृशा गुरवोऽत्रत्याः समेधन्तां शतं समाः ॥ 54 ॥

स्वीयश्रीजुष्टराष्ट्राऽऽहितहितभरिते भारते राजधान्यां  
दिल्ल्यां राराजमाने सुजनपरिचिते रामकृष्णेपुरेऽग्रे ।  
श्रीमद्वेदान्तरामानुजयतितिलकौदार्यविद्योतकश्री -  
वैकुण्ठागारमूर्ते ! जगदवनकृते स्युश्शताब्दा यतीशाः ॥ 55 ॥

तिरुवालिनगरीस्थः - वयलामिमणवाळन्  
श्रीमन् ! पश्चिमदिङ्मुखाऽमृतघटश्रीशाऽखिलेश ! प्रभो !  
प्रेष्ठाष्टाक्षरयुग्विमानवसते ! श्रीकल्यरिप्रेक्षित ।  
वासिन् ! लाक्षणिपुष्करिण्युपतटे श्रीकर्दमालोकित !  
स्वामिन् ! वेदशिखादिलक्ष्मणगुरुः स्तादाशताब्दं मुदा ॥ 56 ॥

श्रीरामविण्णगरं (शीयाळि) - ताडाळन् स्वामी  
श्रीमन् ! त्रिविक्रम ! हरे ! वरदाभिराम !  
सर्वार्थदाहृदयवल्लभ ! चक्रतीर्थिन् ! ।  
भक्ताष्टकोणमुनिगोचर ! सिद्धमूर्ते !  
श्रीकल्यरे ! गुरुरिहास्तु शतं समा नः ॥ 57 ॥

मणिमाडक्कोयिल् - नन्दाप्रदीपस्वामी  
श्रीनारायण ! पुण्डरीकलतयाऽऽश्लिष्ट ! श्रिया मत्प्रिय !  
नन्दादीपरुचे ! गिरीशसरसीतीरे विहारिन् ! हरे ! ।  
सर्वेश ! प्रणवाधिवास ! भगवन् ! श्रीकल्यरातीडित !  
श्रीमद्वेदवतंसलक्ष्मणगुरुः स्तादाशताब्दं सुखी ॥ 58 ॥

श्रीवैकुण्ठविण्णगरं - वैकुण्ठस्वामी  
भूमन् ! वैकुण्ठवल्लीविहरणरसिक ! श्रीसरस्तीरवासिन् !  
स्वामिन् ! वैकुण्ठनाथ ! प्रणतजनशरण्याऽत्र सर्वेष्टदायिन् ! ।

सत्येऽनन्ते विमाने सुरचितवसते ! भो ! उदङ्कर्षिदृष्ट !  
मोदात् वेदान्तरामानुजगुरुतिलको राजतादाशताब्दम् ॥ 59 ॥

अरिमेयविण्णगरम् - विण्णगरप्पेरुमाळ्  
लीलाकुम्भशिरोऽभिनेयतनुमन् ! पीयूषकुम्भोद्वह !  
स्वामिन् ! कल्यरिसूरिसूक्तिविनुत ! श्रीमन् ! उदङ्केक्षित ! !  
शिष्टातिप्रिय ! सर्वभक्तविनुतिप्रीत ! प्रदातोऽधिकम्  
दीव्यात् श्रुत्यवतंसलक्ष्मणगुरुः मोदात् समानां शतम् ॥ 60 ॥

तिरुमणिक्कुडम्

जगज्जनन्यधीश ! चन्द्रपुष्करिण्युपाश्रय !  
प्रसादनाभनामसद्विमानवास ! मापते ! !  
मणीन्द्रकूटनायक ! प्रभो ! कलिद्विडीड्य ! भोः !  
त्रयीशिरास्सलक्ष्मणो गुरुश्शतायुषी लसेत् ॥ 61 ॥

तिरुवेळ्ळुकुळम् - लक्ष्मीवल्लभः

लक्ष्मीवल्लभ ! तत्त्वबोधनविमानान्तस्स्थ ! नारायण !  
श्रीकृष्ण ! प्रणतैकरक्षणचण ! स्वामिन् ! दयाळो ! हरे ! !  
श्रीमन् ! शुभ्रवसुन्धरेश ! भगवन् ! श्रीकल्यरातिस्तुत !  
विश्वात्मन् ! श्रुतिमौळिलक्ष्मणगुरुः दीव्यात् समानां शतम् ॥ 62 ॥

पार्थन्पल्ली - कमलापतिः

भक्ताभीष्टफलप्रदामरतरो ! कारुण्यमूर्ते ! हरे !  
सद्वन्धो ! कमलानिवास ! कमलाधीशान ! नारायण ! !  
तोयेशार्जुनसुप्रसन्न ! भगवन् ! शङ्खाख्यतीर्थप्रिय !  
कल्यर्यानुत ! लक्ष्मणः श्रुतिशिराः भातात् समानां शतम् ॥ 63 ॥

तिरुक्कुरुङ्गुडि - श्यामलमूर्तिः

श्रीमन् ! श्यामल ! कोमलाङ्ग ! भगवन् ! प्रीतारविन्दाप्रिय !  
 स्वामिन् ! गौतमगोचरोत्पलविमानाधिष्ठित ! श्रीपते ! !  
 कल्याणाऽमृतवारिधे ! भृगुमनोऽभीष्टप्रदायिन् ! प्रभो !  
 श्रीमत्कल्यारिसन्नृतैष गुरुराट् दीव्यात् शताब्दी सुखी ॥ 64 ॥

तिरुक्कण्णपुरं - शौरिराजः

श्रीमन् ! कण्वमुनीन्द्रदृष्ट ! भगवन् ! श्रीशौरिराट् ! श्रीनिधे !  
 गोदाकल्यारिविष्णुचित्तशठजित्सङ्कीर्तिताऽस्मन्निधे ! !  
 नित्याभिख्यसरोविलास ! कुतुकिन् ! नित्योत्पलावास ! भोः !  
 श्रीमद्वेदवतंसलक्ष्मणगुरुः दीव्यात् समा आशतम् ॥ 65 ॥

तिरुक्कण्णमङ्गै - भक्तवत्सलः

भक्तेष्टप्रद ! भक्तवत्सल ! हरे ! देवाभिषेकोत्सुक !  
 स्वामिन् ! उत्पलवास ! दर्शनसरोरोधोविहारप्रिय ! !  
 रोमाख्यर्षिजलाधिदैवतकृतप्रत्यक्ष ! कारुण्यवन् !  
 श्रीमत्कल्यारिसूरिसूक्तिविनुत ! प्रेन्धां शतायुर्गुरुः ॥ 66 ॥

श्रीनन्दिपुरविण्णगरं - श्रीजगन्नाथन्

श्रीमन् ! चम्पकवल्लिकाप्रिय ! हरे ! नारायण ! श्रीपते !  
 मन्दाराग्रविमानवास ! भगवन् ! स्वामिन् जगन्नाथक ! !  
 नन्दाख्यातसरोविहाररसिक ! श्रीनाथ ! नन्दिप्रिय !  
 श्रीमत्कल्यारिसूरिमुक्तिविनुत ! प्रेक्षस्व योगीश्वरम् ॥ 67 ॥

तिरुविण्णगरम् - ओप्पिलियप्पन्

लावण्यातिग ! देव ! भूधव ! वसन् ! विष्णो ! विमाने ! हरे !  
 मार्कण्डेयकवेरजाखगपतिप्रत्यक्षमूर्ते ! विभो ! !

गोदाऽभिष्टुत ! कल्यरीड्य ! शठजिद्वागीशवाणीनुत !  
श्रीमन् आर्तिसरोविहार ! भगवन् ! दीव्यात् शतायुर्गुरुः ॥ 68 ॥

पुळ्ळुंभूतङ्कुडि - कोदण्डरामन्

रुक्माब्जाप्रिय ! शेषतल्प ! भगवन् ! कोदण्डराम ! प्रभो !  
गार्ध्रं तीर्थं अधिष्ठिताश्रितनिधे ! श्रीगृध्रराजेक्षित ! !  
दिव्ये शोभननाम्नि सद्गुणनिधे ! वासिन् ! विमाने हरे !  
श्रीमन् ! कल्यरिसूरिसूक्तिविनुत ! स्तात् आशतं योगिराट् ॥ 69 ॥

तञ्जैमामणिक्कोयिल् नीळमेघप्पेरुमाळ्

पण्णारोधसि नीळमेघ ! भगवन् ! रक्ताम्बुजायाः पते !  
सौदर्याख्यविमानगामृतमयं तीर्थं यदावासितम् ।  
कन्यापुष्करिणी च यद्विहतये भूताख्ययोगिस्तुत !  
श्रीमन् ! कल्यरिसूरिवर्यविनुत ! स्तादेष दीर्घायुषा ॥ 70 ॥

अप्पक्कुडत्तान् - तिरुप्पेर्नगरम्

इन्द्राद्रीश ! पराशरोपमनुदृग्भूतेन्द्रतीर्थप्रिय !  
स्वामिन् ! इन्द्रविमानवास ! भुजगाधीशानशायिन् ! हरे ।  
दैत्यारे ! कमलापते ! शठरिपु श्री विष्णुचित्तस्तुत !  
श्रीमन् ! कल्यरिसूरिवर्यविनुत ! स्तात् आशतं योगिराट् ॥ 71 ॥

अन्बिल् - भुजङ्गशायी

अन्बिल्म्य ! महोपकारक ! महाहीशानशायिन् ! प्रभो !  
रम्यश्रीश ! भवाब्धितारक ! विमानैकाश्रय ! श्रीनिधे ! !  
मण्डूकाख्यसरोविलोल ! भगवन् ! ब्रह्मादिसम्प्रेक्षित !  
श्रीमन् ! कल्यरिसूरिवर्यविनुत ! प्रेन्धां शतायुर्गुरुः ॥ 72 ॥

उरैयूर् - दासलक्ष्मीः

कावेर्या निचुळापुरे तटभुवि श्रीरम्ब ! वारादिमे !  
 कल्याणाख्यविमानभासिनि ! कलिध्वंसासिवाक्सत्रुते !।  
 कल्याणाभिधतीर्थपावनकरि ! श्रीरङ्गराजप्रिये !  
 मातः ! श्रीरविधर्मराजवरदे ! स्तात् योगिराट् आशतम् ॥ 73 ॥

तिरुवेळ्ळुरै - पुण्डरीकाक्षः

श्वेताब्जाक्ष ! सिताद्रिवास ! भगवत्यम्भोजदेवीपते !  
 श्रीभूताक्ष्यमृकण्डुसम्भवकृतप्रत्यक्षमूर्ते ! हरे !।  
 कौशं तीर्थमधिष्ठितेश ! विमलाकारे विमाने स्थित !  
 श्रीमन् ! कल्यरिविष्णुचित्तविनुत ! स्तात् आशतं योगिराट् ॥ 74 ॥

तिरुमालिरुंशोलै - सुन्दरबाहुः

स्वामिन् ! सुन्दरवल्लिकाश्रयमहाशाखिन् वृषाद्रिप्रभो !  
 राजीवाक्ष ! पुराण ! नूपुरनदीरोधोविहारिन् ! हरे !।  
 गोदाविष्णुमनश्शठारिकलिजित्सूर्युक्तिसङ्कीर्तित !  
 श्रीशानन्यशरण्य ! सुन्दरभुज ! स्तादाशतं योगिराट् ॥ 75 ॥

तिरुमेय्यम् - श्रीसत्यगिरिनाथन्

श्रीमन् ! सत्यगिरीश ! पावन ! भवोद्धर्त्रीश ! सर्वेश्वर !  
 श्री सत्यप्रिय ! सत्यतीर्थवसते ! सर्वार्थदायिन् ! हरे !।  
 दिव्याकार ! कदम्बवासरसिक ! श्रुत्येकसंवेद्य ! भोः !  
 देवाऽप्राकृतदिव्यमङ्गळतनो ! योगी शतायुर्लसेत् ॥ 76 ॥

दर्भशयनम् - आदिजगन्नायकः

श्रीमन् ! आदिजगत्पते ! विधिशिलानेत्रीश ! नारायण !  
 स्वामिन् ! दर्भशयान ! हेमवसते ! कल्याणशोभिन् ! हरे !।

फुल्लारण्यमुनीन्द्रतोयधिमुखप्रत्यक्षमूर्ते ! विभो !

श्रीमत्कल्यारिसूरिसूक्तिविनुत ! स्तात् आशताब्दं गुरुः ॥ 77 ॥

तिरुक्कोळूर् - वैत्तमानिधिः

श्रीमन् ! न्यस्तमहानिधे ! भुजगराद्वर्यङ्कशायिन् हरे !

लक्ष्मीनायक ! देवदेव ! भगवन् ! वेदान्तवेद्य ! आर्त्तिहन् ! !

लक्ष्मीकृत्सुविमानभूषित ! विभो ! यक्षेशसाक्षात्कृत !

स्वामी नशशठकोपसूरिविनुत ! स्तादाशताब्दं गुरुः ॥ 78 ॥

श्री अद्भुतनर्तनस्वामी

देवेश ! अद्भुत नर्तनप्रिय ! नतत्राणैकनित्यव्रत !

श्रीमन् ! शीतलवल्लिकाप्रिय ! सुहृत् ! कल्याणमूर्ते हरे ! !

आनन्दाख्यविमानवास ! वरद ! ब्रह्मादिसंश्लाघित !

स्वामिन् ! श्रीशठकोपयोगिविनुत ! स्तादाशताब्दं गुरुः ॥ 79 ॥

तेन् तिरुप्पेरेयिल् - श्रीमकरकुण्डलधरस्वामी

ब्रह्मेशानकविप्रसन्न ! वरद ! श्रीनीलमेघ ! प्रभो !

श्रीमन् ! कुण्डलनाममङ्गळमयीदेवीप्रिय ! श्रीनिधे ! !

भद्रारूढ ! सुरेशपुष्करणिकाकूलानुकूलस्थिते !

लीलाभूत्यनुभूतिलोल ! लसतात् योगी समा आशतम् ॥ 80 ॥

तिरुप्पुळिङ्गुडि - ज्योतिर्देवः

ज्योतिर्देव ! भुजङ्गराजशयन ! श्रीशाऽऽश्रिताशाफल !

श्रुत्यात्मन् ! कमलासिनीप्रिय ! हरे ! धर्मादिदेवेक्षित ! !

कारुण्यैकसुधानिधे ! गुणनिधे ! तोयेशसाक्षात्कृत !

श्रीमन् ! श्रीशठजिन्मुनिस्तुत ! गुरुस्स्तादाशताब्दं मुदा ॥ 81 ॥

श्री वैकुण्ठक्षेत्रस्थ - श्री वैकुण्ठनाथस्वामी

श्रीमन् ! वैकुण्ठवल्लीरमण ! शशिविमानस्थ ! वैकुण्ठनाथ !  
 स्वामिन् ! बृन्दारकेन्द्रप्रमुखनतगणालोकलक्ष्य ! श्रिताप्त ! !  
 शोभावत्ताम्रपर्णीसरिदुपसरभूकल्पितात्मीयवास !  
 श्रुत्यन्तो लक्ष्मणोऽयं शठरिपुविनुत ! स्तादिहैवाशताब्दम् ॥ 82 ॥

श्री वानमामलै क्षेत्रेशः - श्री देवनायकस्वामी

तोताद्रीश्वर ! देवनायक ! हरे ! श्रीभूमिनीळाप्रिय !  
 स्वामिन् ! श्रीवरदेविलोल ! गरुडब्रह्मेशसाक्षात्कृत ।  
 मार्कण्डेयमहर्षिरोमभृगुभिस्सन्तुष्ट ! सत्यार्थद !  
 दीव्यात् वेदवतंसलक्ष्मणगुरुः मोदात् समानां शतम् ॥ 83 ॥

तिरुक्कुरुङ्गुडि - श्रीवैष्णवपूर्णस्वामी

क्षीराभोनिधिवैष्णवाद्रिशयनस्थित्युत्थपूर्णप्रभो !  
 देवीवल्लभ ! पञ्चकेतवसते ! भक्तेष्टकल्पद्रुम ! !  
 भूतेशेक्षणलक्ष्यभूत ! गुरुराट् ! श्रीविष्णुचित्तस्तुत !  
 श्रीकार्यात्मज कल्यरातिविनुत ! श्रीशैधतां आशतम् ॥ 84 ॥

तिरुवण्परिचारक्षेत्रस्थ - तिरुक्कुरळप्पन्

श्रीमन् ! वामन ! लोकपाल ! कमलासंश्लिष्टवक्षस्थल !  
 लक्ष्मीतीर्थविहार ! देव ! कमलाकान्त ! प्रपन्नप्रिय ! !  
 सत्यैकाश्रय ! शक्रमङ्गळविमानान्तस्थ ! कल्याणकृत् !  
 कारीदृष्ट ! शठारिसन्नुत ! गुरुः दीव्यात् समा आशतम् ॥ 85 ॥

तिरुवनन्तपुरस्थाऽनन्तपद्मनाभानुग्रहः

अनन्तपद्मनाभ ! भोः ! अनन्तभोगिनिद्रित !  
 प्रभो ! रमापते ! हरेन्द्रचन्द्रगोचर प्रिय ! !

सुवर्णकूट ! सद्विमानवास ! मत्स्यतीर्थभृत् !  
शठारियोगिसंस्तुतास्तु नो गुरुः शतं समाः ॥ 86 ॥

तिरुवारन्विळै - नागेशयानस्वाम्यनुग्रहः

वामनाम्बुजासनेश ! सर्वदोषकारक !  
वामनाख्यसद्विमानवास ! धातृलोकित ।  
न्यासतीर्थजुष्ट सत्यकाम ! सन्निधे ! हरे !  
वेदमौळिलक्ष्मणास्स्युराशताब्दयोगिनः ॥ 87 ॥

तिरुवल्लवाय् क्षेत्रीयः श्री कोलप्पिरान्

सौन्दर्यप्रिय ! विश्वपालक ! हरे ! सौन्दर्यवल्लीप्रिय !  
घण्टाकर्णमनःप्रसन्न ! भगवन् ! संसेविकल्पद्रुम ! ।  
स्वान्याशेषविलक्षण ! प्रपदनप्रीतात्मसंरक्षण !  
कल्यर्यानुत ! नो गुरुः शतसमाः भाभात्विहानन्दतः ॥ 88 ॥

तिरुक्कडित्तानं - अद्भुतनारायणन्

स्वामिन् ! अद्भुतदर्शन ! प्रियनिधे ! नारायण ! स्वाश्रित -  
त्रातः कल्पकवल्लिकाप्रिय ! हरे ! रुक्माङ्गदप्रेक्षित ! ।  
भूतीर्थार्थिपवित्रकृत् ! गुणनिधे ! श्री पुण्यकोटिस्थित !  
स्वामी नः शठमर्दिसूक्तिविनुत ! स्तात् आशताब्दं मुदा ॥ 89 ॥

तिरुमूळिकळत्तुरैयुम् - मूळिकळत्तान्

श्रीमन् ! शैलमयस्थलाश्रय ! हरे ! मूळिकळाधीश्वर !  
सद्वन्धो ! मधुरादिवेण्यधिपते ! लावण्यसिन्धो ! विभो ! ।  
हारीताख्यमुनिप्रसन्न ! भगवन् ! आर्तार्तिहन् ! सुन्दर !  
स्वामिन् ! श्री शठकोपयोगिविनुत ! स्तादाशताब्दं गुरुः ॥ 90 ॥

तिरुवित्तुवक्कोडु - लोकोज्जीवनस्वामी  
लोकोज्जीवनकारणावतरण ! स्वामिन् ! दयाळो ! हरे !  
भोगीन्द्राधिशयान ! भक्तिवशिनीजाने ! द्विजेनीडित !।  
चक्राब्जाश्रय ! तत्त्वकाञ्चनविमानस्थाम्बरीषेक्षित !  
भूयात् श्री कुलशेखरस्तुत गुरुः स्तात् आशताब्दं मुदा ॥ 91 ॥

तिरुनावाय् क्षेत्रीयः श्रीनारायणः  
श्रीनारायण ! भक्तवत्सल ! हरे ! पद्मासिनीवल्लभ !  
स्वामिन् ! देवविमानभूषण ! सरोऽधिष्ठारुणाब्जाश्रय !।  
लक्ष्मीदृष्ट ! गजेन्द्रवीक्षित ! विभो रक्षाक्षणावेक्षित !  
श्रीमन् ! भूत शठारिकल्यरिनुत ! स्तात् आशताब्दं गुरुः ॥ 92 ॥

लक्ष्मीकेळिगृहायमाणविलसन्नेत्राम्बुजं वाग्वधू -  
लीलानर्तनमन्दिरायितमुखं धर्मैकतानाशयम्।  
सङ्ख्यावत्सुजनाभिरक्षणभुजं हंसावतंसं गुरुं  
रङ्गेशो ह्यसमस्समस्समवतात् मोदात् समानां शतम् ॥ 93 ॥

श्रावं श्रावं यदीयं महितशुभगुणं सर्वदं सर्वदा ते  
नानादेशात् यमेव ह्यहमहमिकया ह्यागता आमनन्तः।  
विन्दन्त्यद्धा ! पुमर्थान् शिथिलितकलुषा मोदमाना यतीन्द्रं  
ईदृग्योगीशवर्या अकृतकवचना लक्ष्मणास्स्युः शताब्दाः ॥ 94 ॥

पायं पायं मधुरमधुरां तावकीं वृत्तमाध्वीं  
ध्यायं ध्यायं हृदयकुहरे हे गुरो ! ते सुकीर्तिम्।  
नामं नामं तव चरणयोः प्रार्थयामो महं तं  
कामं कामं निहतकलुषाः भक्तिसम्पत्तिवित्ताः ॥ 95 ॥

श्रुत्वा मोदात् यदीयान् महितगुणगणान् सद्भिराकीर्त्यमानान्  
 नानादेशात् यमेव ह्यहमहमिकया स्वागता आनमन्तः।  
 विन्दन्त्यद्वा ! पुमर्थान् शिथिलितकलुषा मोदयन्तो यतीन्द्रान्  
 ईदृक्षान् योगिमान्यान् सततमभिनमामस्सदा संस्तुवामः ॥ 96 ॥

श्रीमन् ! रङ्गनिधे ! दयाजलनिधे ! लोकैकबन्धो ! हरे !  
 योगीन्द्रादिसुपूजिताङ्घ्रिकमल ! श्रीभूमिनीळापते !।  
 कावेरीपुळिनान्तरीपवसते ! स्वामिन् ! प्रपन्नार्तिहन् !  
 धर्मोज्जीवनजागरूक ! गुरवे देह्याशताब्दं वयः ॥ 97 ॥

एते सत्सम्प्रदायं प्रमुदितहृदयाः सर्वतस्सञ्चरन्तः  
 प्रत्नाचार्योक्तसद्वाक्क्रमत उपदिशन्तोऽथ तान् मोदयन्तः।  
 भूमिस्तस्याऽऽश्रया या तमिह जगदहो ! यद्वशं चेति सर्वं  
 सम्यक् संबोधयन्ती सकलसृतिमती तद्वदेवेह पाति ॥ 98 ॥

प्राचीनाचार्यवाचां समुचितपथसञ्चारलब्ध्या यथार्थान्  
 बोद्धुं शक्तो धरित्र्यां अकृतकवचनोत्तंससूरेः न चान्यः।  
 स्यादित्यालोच्य सम्यक् सुदृढजगदुदाराश्रयं तं प्रपद्य  
 स्मारं स्मारं तदङ्घ्रिद्वयमनवरतं नौम्यहं तत्कृपायै ॥ 99 ॥

एतां आनन्ददां ये श्रुतिहृदतिहितां रङ्गनाथातिहृद्यां  
 श्रीरङ्गश्रीनिवासाश्रययतितिलकानुग्रहैकानुभाव्याम्।  
 सारासारादिबोधोदयहृदनुगुणाः संस्तुतिं संस्तुवन्ति  
 ते भाभान्त्यात्मशक्त्या जगति चिरतरं यान्ति नित्यात्ममोदम् ॥ 100 ॥

॥ इति श्रीमदाचार्यवैभवशतकं समाप्तम् ॥